

نبی اکرم ﷺ کے اصول تعلیم

پروفیسر غلام احمد حریری*

تعلیم کی اہمیت

دین اسلام میں تعلیم کی اہمیت مسلم ہے۔ تاریخ انسانیت میں یہ منفرد مقام اسلام ہی کو حاصل ہے کہ وہ سراپا علم بن کر آیا اور تعلیمی دنیا میں ایک ہمہ گیر انقلاب کا پیام بر ثابت ہوا۔ اسلامی نقطہ نظر سے انسانیت نے اپنے سفر کا آغاز تاریکی اور جہالت سے نہیں بلکہ علم اور روشی سے کیا ہے۔ تخلیق آدم کے بعد خالق نے انسان اول کو سب سے پہلے جس چیز سے سرفراز فرمایا وہ علم اشیاء تھا۔ یہ اشیاء کا علم ہی ہے جس نے انسان اول کو باقی مخلوقات سے ممیز کیا اور قرآن حکیم کے فرمان کے مطابق تمام دوسری مخلوقات پر اس کی برتری قائم کی۔ علم قیادت کے ضروری لوازم اور ان اہم ترین عوامل میں سے ہے جو کسی تہذیب کے صحت مندار تقاضاء اور نشوونما کے لیے ضروری ہوتے ہیں۔

اسلام کے سواد نیا کا کوئی مذہب یا تمدن (لکھر) ایسا نہیں ہے جس نے تمام انسانوں کی تعلیم کو ایک بنیادی ضرورت قرار دیا ہو۔ یونان اور چین نے غیر معمولی علمی اور تمدنی ترقی کی، لیکن وہ بھی تمام انسانوں کی تعلیم کے قائل نہ تھے بلکہ علم کو ایک خاص طبقہ میں محدود رکھنے کے قائل تھے۔ افلاطون ”جمهوریہ“ (ری پلک) میں جو اونچے سے اونچا خواب دیکھ سکا اس میں بھی فلاسفہ اور اہل علم کے ایک مخصوص طبقے ہی کو اس امتیاز سے نوازا گیا ہے۔ اسلام وہ واحد دین ہے جس نے تمام انسانوں پر تعلیم کوفرض قرار دیا اور اس فرض کی انجام دہی کو معاشرے کی ایک ذمہ داری بنایا۔ حدیث نبوی ہے:

((طلَبُ الْعِلْمِ فَرِيْضَةٌ عَلَى كُلِّ مُسْلِمٍ)) (ابن ماجہ)

”علم حاصل کرنا ہر مسلمان پر فرض ہے۔“

جس زمانہ میں انڈیا کا تمدن رو بہ کمال تھا اس میں علم کو برہمنوں میں محدود کر دیا گیا تھا۔ کسی شودر کو تحصیل علم کی اجازت نہ تھی۔ شودر کے کانوں میں سیسے پکھلا کر ڈال دیا جاتا تھا تاکہ وہ علمی بات نہ سن سکے۔ یورپ کی شگ نظری اور تعصب کا یہ حال تھا کہ سین میں ایک مجلس قائم ہوئی تھی جس کا کام یہ تھا کہ جو شخص مذہب کے خلاف کوئی تحقیقی کام کرے اس پر کفر کا فتویٰ عائد کیا جائے۔ چنانچہ اٹھارہ برس میں یعنی ۱۲۸۱ء سے لے کر ۱۳۹۸ء تک دس ہزار دسویں بیس (۱۰۲۲ء) آدمی ارتداد کے الزام میں زندہ جلا دیے گئے۔ اس مجلس نے آغاز قیام سے آخر

☆ سابق چیئرمین، شعبہ علوم اسلامیہ، زرعی یونیورسٹی، فیصل آباد۔

تک تین لاکھ چالیس ہزار آدمیوں کو کافر اور ملحد قرار دیا جن میں سے اکثر کوآگ میں جلا دیا گیا۔

دورہ بن کے موجود گلیبوی نے کوپرنس کی تائید میں ایک کتاب لکھی جس میں ثابت کیا کہ زمین آفتاب کے گرد گھومتی ہے۔ اس پر مذکورہ مجلس نے اس کو سزا کا مستوجب قرار دیا۔ چنانچہ اس کو گھٹنوں کے بل کھڑا کر کے یہ حکم دیا گیا کہ وہ اس مسئلہ سے انکار کرے، لیکن جب وہ اپنے عقیدہ پر ثابت قدم رہا تو اسے قید خانہ بھیج دیا گیا، جہاں وہ دس سال تک محبوس رہا۔ کوپرنس نے تحقیقات کی روشنی میں ثابت کیا کہ زمین اور چاند آفتاب کے گرد گھومتے ہیں، اس پر مذکورہ مجلس نے اس کے کافر اور مرتد ہونے کا فتویٰ صادر کیا۔ کلبس نے جب کسی نئے جزیرہ کی دریافت کے لیے سفر کرنا چاہا تو گلیسا نے فتویٰ دیا کہ اس قسم کا ارادہ مذہب کے خلاف ہے۔ زمین کے گول ہونے کا خیال جب اول اول ظاہر کیا گیا تو پادریوں نے سخت مخالفت کی کہ یہ عقیدہ کتاب مقدس کے خلاف ہے۔ غرض ہر قسم کی علمی تحقیقات پر پادریوں نے کفر وارداد کے الزام لگائے۔ اس کے نتیجہ میں یہ رائے قائم ہوئی کہ مذہب اس چیز کا نام ہے جو علم اور حقیقت کے خلاف ہے۔^(۱)

یہ نکتہ ملحوظ خاطر رہے کہ اسلام میں سینکڑوں فرقے پیدا ہوئے اور ان میں اس قدر اختلاف رہا کہ ایک نے دوسرے کی تکفیر کی، مگر علمی تحقیقات کی بنا پر کبھی کسی شخص کی تکفیر نہیں کی گئی، بلکہ مسلمانوں نے علمی تحقیقات اور ایجادات کو کبھی مذہب کا حریفِ مقابل نہیں سمجھا۔

حضرور اکرم ﷺ پر جو پہلی وحی نازل ہوئی وہ علم کے مقام اور تعلیم و تعلم کی اہمیت پر روشنی ڈالتی ہے:

﴿إِقْرَأْ بِاسْمِ رَبِّكَ الَّذِي خَلَقَ ① خَلَقَ الْإِنْسَانَ مِنْ عَلْقٍ ② إِقْرَأْ وَرَبُّكَ الْأَكْرَمُ ③ الَّذِي عَلَّمَ بِالْقَلْمَ ④ عَلَّمَ الْإِنْسَانَ مَا لَمْ يَعْلَمُ ⑤﴾ (العلق)

”پڑھ اپنے رب کے نام سے جس نے پیدا کیا، انسان کو خون کے لوقہ سے پیدا کیا۔ پڑھ اور تیراب کریم ہے۔ وہ جس نے قلم سے تعلیم دی۔ انسان کو ان چیزوں کی تعلیم دی جن کو وہ نہ جانتا تھا۔“

اس آیت سے معلوم ہوتا ہے کہ آنحضرت ﷺ پر وحی کا آغاز علم کے تذکرے سے ہوا۔ اللہ تعالیٰ نے اپنی پہلی صفت خلق اور دوسرا صفت عطا نے علم بیان کی ہے۔ مزید یہ کہ حامل وحی و قرآن رسول آخراً زماں ﷺ کو حکم دیا کہ وہ یہ دعا فرماتے رہا کریں: ﴿رَبِّ زِدْنِي عِلْمًا﴾ (ظہ) ”اے میرے رب! میرے علم میں اضافہ فرماء۔“ اس کا مطلب یہ ہوا کہ اسلام عقلی اور علمی دعوت ہے۔ اس کا مبتدا اور منتها علم ہے۔ سرور کائنات ﷺ کو اللہ تعالیٰ کی جانب سے جو فرائض تفویض ہوئے ان کا تذکرہ سورۃ الجمعہ کے آغاز میں فرمایا، وہ چار ہیں:

(۱) تلاوت آیات، (۲) تعلیم کتاب، (۳) تعلیم حکمت، (۴) ترکیہ نفوس۔ اس کی روشنی میں آنحضرت ﷺ نے ارشاد فرمایا: ((إِنَّمَا بَعْثَتُ مُعَلِّمًا)) (صحیح البخاری) ”مجھے تو معلم ہی بنا کر بھیجا گیا ہے۔“

تحصیل علم کے بارے میں حضور ﷺ کے ترغیبی ارشادات

تحصیل علم کے ضمن میں نبی کریم ﷺ کے ترغیبی و تاکیدی احکام نے اہل اسلام کو ہمہ تن علم کی جانب متوجہ

(۱) الكلام، شبلی نعمانی، ص ۱۶۵۔

کر دیا۔ اس ضمن میں چند امور کا تذکرہ کیا جاتا ہے۔

تحصیل علم کی جو فضیلت رسول اللہ ﷺ نے بیان فرمائی تھی اس کے زیر اثر محدثین نے احادیث کے اکثر مجموعوں میں علم کو پہلے چند ابواب میں جگہ دی۔ صحیح البخاری میں ”بدء الوحی“ اور ”کتاب الایمان“ کے بعد ”کتاب العلم“ لائی گئی ہے۔ اس سے معلوم ہو سکتا ہے کہ حدیث اور محدثین کی نظر میں علم کی فوقيت کیا ہے۔ صحیح البخاری کی طرح احادیث کے دوسرے مجموعوں میں بھی تعلیم و تعلم کے اصول و طرق کے بارے میں واضح ارشادات موجود ہیں۔ تفصیل کے لیے دیکھئے کتب احادیث بمدر مفتاح کنوں السنۃ نیز المعجم المفہر س لالفاظ الحديث النبوي بذیل مادہ علم۔^(۲)

ایک حدیث میں حضور ﷺ نے علم کے حصول کو رحمت الہی کا موجب قرار دیا، نیز طلب علم کو جنت کا ذریعہ ٹھہرایا ہے۔ ایک دوسری حدیث میں آپ ﷺ نے اس علم وہدایت کو جو آپ کو اللہ تبارک و تعالیٰ کی طرف سے ملا فراواں بارش سے تشییہ دی ہے جو ثمر آور ہوتی ہے۔

رسول اللہ ﷺ نے فرمایا: ”علم حاصل کرو، کیونکہ اللہ تعالیٰ کی خوشنودی کے لیے علم کا حصول ضروری ہے۔ علم کی طلب عبادت ہے۔ علم کی تلاش جہاد ہے۔ بے علم کو علم سکھانا صدقہ ہے۔ مستحق لوگوں کو علم سکھانا اللہ تعالیٰ کے قرب کا ذریعہ ہے۔ علم حلال و حرام کے مابین امتیاز کا نشان ہے، جنت کے راستوں پر روشنی کا ستون ہے، تہائی میں مونس اور پردیس میں رفیق ہے، خلوت میں ندیم ہے، دشمن کے مقابلہ میں ہتھیار ہے، دوستوں میں زینت ہے۔ علم کے ذریعے بلندی اور امانت ملتی ہے۔ علم اہل علم کی سیرت کو مکمل کر کے اسے دوسروں کے لیے نمونہ بناتا ہے۔ اہل علم کے لیے بروجھر کے رہنے والے دعا کرتے ہیں۔“^(۳)

فضل روز نتال ان احادیث سے یہ تجوہ نکالتے ہیں کہ احادیث میں ”باب العلم“ کی تدوین اور روایت حدیث کی جستجو نے مسلمانوں کے لیے کئی دوسرے علوم و فنون کی راہیں کھول دیں۔ رجال، سیر، تاریخ، جغرافیہ، علم الانساب والقبائل، علم درایت و فقه و کلام، سیاحت و سفر، بلکہ خود ایجاد و اکتساب کا ذوق، یہ سب علوم قرآن و حدیث کے رہیں منت ہیں۔

تحصیل علم اور اصحاب الحدیث

یہ قدرتی امر تھا کہ قرآن و حدیث کی اس رہنمائی میں صحابہ و تابعین اور محدثین نے تحصیل علم پر خاص زور دیا۔ حضرت عبد اللہ بن مسعود رضی اللہ عنہ لڑکوں کو پڑھتے دیکھتے تو فرماتے: ”شabaش! تم حکمت کے سرچشمے ہو، تاریکی میں روشنی ہو۔ تمہارے کپڑے پھٹے پرانے ہوں تو کیا، مگر دل تروتازہ ہیں۔ تم علم کے لیے گھروں میں مقید ہو، مگر تم ہی قوم کے مہنے والے پھول ہو۔“

حضرت عبد اللہ بن مبارک رضی اللہ عنہ سے پوچھا گیا کہ ”آپ کب تک علم حاصل کرتے رہیں گے؟“ جواب

(۲) لاہور ۱۹۷۶ء۔

(۳) اور دیگر احادیث درفضیلت علم کے لیے دیکھئے: اردو دائرہ معارف اسلامیہ، ج ۱۳، ص ۲۵۲ و مابعد۔

دیا: ”موت تک“۔ سفیان بن عینہ رض سے پوچھا گیا: ”طلب علم کی ضرورت سب سے زیادہ کے ہے؟“
جواب دیا: ”جو سب سے زیادہ صاحب علم ہے۔“

محمد شین کے نزدیک علم کی دو قسمیں ہیں: (۱) فرض عین (۲) فرض کفایہ۔

دین کے فرائض کا اجمالی علم فرض عین ہے۔ اس کی تحصیل ہر شخص کے لیے لازمی ہے۔ دوسرے علوم کی تحصیل اور ان میں تحریک محمد شین کے نزدیک فرض کفایہ ہے۔ ایسے علم کو اگر ایک آدمی بھی حاصل کر لے اور باقی کسی وجہ سے نہ بھی کریں تو اس علاقے کے لوگ گنہگار نہیں ہوں گے، مگر سب حاصل کریں تو یہ سعادت ہے۔

حضرت حسن بصری رض کا قول ہے ”محض اللہ کی خاطر علم حدیث کا حصول دنیا کی تمام نعمتوں سے بہتر ہے“۔ امام زہری رض فرماتے ہیں کہ ”علم سے بہتر کوئی طریقہ نہیں جس سے عبادت الہی ممکن ہو۔“ (۳)

صدرِ اسلام میں کتابتِ حدیث کا اہتمام

احادیث و آثار کے مطالعہ سے یہ حقیقت واضح ہوتی ہے کہ نبی کریم ﷺ صحابہ رض کو اس بات کی سخت تاکید فرماتے تھے کہ جو بات آپ سے سنیں اس کو ضبط تحریر میں لے آئیں تاکہ ہمیشہ کے لیے محفوظ ہو جائے۔ اس لیے راویانِ حدیث کے یہاں کتابتِ حدیث کا سخت اہتمام پایا جاتا تھا۔ اس ضمن میں مندرجہ ذیل آثار ملاحظہ ہوں:

(۱) حضرت سعید بن جبیر رض روایت کرتے ہیں کہ میں حضرت عبد اللہ بن عمر اور حضرت عبد اللہ بن عباس رض کے ساتھ ساتھ چلا جا رہا تھا۔ دورانِ سفر دونوں حضرات احادیث بیان کرتے تو میں ان کو کجاوے کی لکڑی پر لکھ لیتا اور جب سواری سے اترتا تو ان کو تحریر کر لیتا۔ (۴)

(۲) حضرت عبد اللہ بن دینار فرماتے ہیں کہ خلیفہ عمر بن عبد العزیز رض نے امیر مدینہ ابو بکر بن حزم کو حکم بھیجا کہ ”رسول کریم ﷺ کی احادیث اور سنن کو لکھ لیجیے، اس لیے کہ مجھے علم کے ضالع ہو جانے اور اہل علم کے ناپید ہونے کا اندریشہ دامن گیر ہے۔“ (۵)

(۳) حضرت سلیمان بن داؤد بیان کرتے ہیں کہ انہوں نے معمراً سے سنا، وہ کہتے تھے کہ امام زہری رض بعض اوقات حدیثیں اپنے جو تے پر لکھ لیا کرتے تھے کہ مبادا وہ ضالع ہو جائیں۔ (۶)

(۴) حضرت معاویہ بن قرقہ کہا کرتے تھے کہ ”جو شخص علم کو ضبط تحریر میں نہ لائے اس کے علم پر اعتناد نہیں کرنا چاہیے۔“ (۷)

(۵) حضرت ربیع بیان کرتے ہیں کہ ایک روز امام شافعی رض ہمارے یہاں آئے، ہم اکٹھے بیٹھے تھے۔ فرمائے لگے: ”یہ علم انسان کے پاس سے اس طرح سے بھاگ جاتا ہے جیسے باغی اونٹ۔ اس لیے اس کو کتابوں

(۲) اردو دائرة معارف اسلامیہ، ج ۱۳۔

(۵) الجامع لأخلاق الرؤوی والسامع، ص ۵۵۔

(۶) تقييد العلم للخطيب، ص ۱۱۵۔

(۷) جامع بیان العلم، ج ۱، ص ۷۵۔ البیان والتیین للحافظ، ج ۲، ص ۳۴۔ تذكرة الحفاظ، ج ۱، ص ۱۰۳۔

(۸) سنن الدارمی، ج ۱، ص ۱۳۶۔ جامع بیان العلم، ج ۱، ص ۷۴۔

میں محفوظ کر لواور قلم کے ذریعے اس کی نگرانی کرو۔^(۹)

(۶) مشہور مفسر طبری تفسیر ابن حجر ایں میں لکھتے ہیں کہ اہل علم نے سورۃ الکھف کی آیت ۸۲: «وَكَانَ تَحْتَهُ كَنْزٌ لِّهُمَا» کے بارے میں اختلاف کیا ہے کہ اس آیت میں کنز سے کیا مراد ہے۔ ابن عباس، ابن جبیر اور مجاهد کے نزدیک کنز سے علمی اور رسانے والے مراد ہیں^(۱۰)

(۷) ایک روز حضرت حسن رض نے اپنے بیٹوں اور بھتیجوں کو بلا کر کہا: ”اے میرے بیٹوں اور بھتیجو! ابھی آپ کمن ہیں، جلد ہی بڑے ہو جائیں گے۔ اس لیے علم کے حاصل کرنے میں سہل انگاری سے کام نہ لیجیے۔ تم میں سے اگر کوئی اس علم کو آگے نہ پہنچا سکے تو اسے لکھ کر اپنے گھر میں محفوظ کر لے۔“^(۱۱)

(۸) مشہور مستشرق گولدوز یہر تم طراز ہیں:

”صدر اسلام میں لفظ علم کا اطلاق ان شرعی احکام پر کیا جاتا تھا جو رسول کریم ﷺ اور آپ کے صحابہ سے مردی و منقول ہیں۔ اس طرح لفظ علم اور حدیث دونوں ایک ہی چیز سمجھے جاتے تھے۔ خصوصاً محدثین کے بیہاں تو یہی اصطلاح رائج تھی۔ غالباً دیگر اہل علم کا زاویہ نگاہ بھی یہی تھا، جیسا کہ اس کا اظہار امام ابن عبد البر کی تحریر کردہ اس فصل سے ہوتا ہے جو بطور خاص آپ نے علم کے اصول اور حقیقت کے بارے میں تحریر کی ہے۔ خطیب بغدادی کے عصر و عہد تک محدثین یہی سمجھتے رہے کہ صرف حدیث رسول ہی کا نام علم ہے۔ اس لیے کہ حدیث نبوی جملہ اصول دین کی جامع ہے۔“^(۱۲)

امام غزالیؒ کی رائے

حجۃ الاسلام امام غزالی نے احیاء علوم الدین کا آغاز کتاب العلم سے کیا ہے اور اس میں اس موضوع سے متعلق جامع تفصیلات دی ہیں۔ فرماتے ہیں:

”میری نگاہ میں علم کا مقصد انسان کے لیے سعادتِ ابدی کا حصول ہے۔ علم اعظم الاشیاء ہے جو اس سعادت تک پہنچاتا ہے۔ اس لیے حاصل کلام یہ ہے کہ ”اصل السعادة فی الدنيا والآخرة هو العلم“۔ اس سعادت کا شرہ ہے قرب رب العالمین آخرت میں اور عز و وقار اس دنیا میں۔ علم کا مقصد سعادتِ آخری کے ساتھ ساتھ تخلیق کائنات کی دریافت اور تکمیل بھی ہے۔ دین کا نظام دنیا کے نظام کے بغیر چل نہیں سکتا، کیونکہ دنیا آخرت کی کھیتی ہے۔ علم اللہ کا نور ہے جس کی تجلی عقل ہے۔ عقل سے وہ جملہ علوم متعلق ہیں جو دنیوی مصالح سے بحث کرتے ہیں، لیکن علم کی ایک برتر نوع بھی ہے جس کا منبع وحی اور الہام

(۹) تقید العلم للخطيب، ص ۱۱۴۔

(۱۰) تفسیر ابن حجر، ج ۱۶، ص ۵۔ و تقید العلم، ص ۱۱۷۔

(۱۱) تقید العلم للخطيب، ص ۹۱۔ سنن الدارمی، ج ۱، ص ۱۲۶۔ تاریخ بغداد، ج ۶، ص ۳۹۹۔ و کنز العمال، ج ۵، ص ۳۳۹۔ و ربیع الاول للزم حشری، ص ۱۳۔

(۱۲) انسائیکلو پیڈیا آف اسلام، مادہ فقه۔ نیز مقالہ میکڈانلڈ در انسائیکلو پیڈیا، بر لفظ علم، ج ۲، ص ۴۹۸۔ وجامع بیان العلم، ج ۲، ص ۳۳۔

ہے اور جو براہ راست فیضانِ الٰہی سے وابستہ ہے۔ یہی علم یقینی اور قطعی ہے۔ اگرچہ عقلی علوم بھی جو کسی نہ کسی طرح اس علم یقینی سے فیض یا ب ہوتے ہیں، اپنی جگہ لائق اعتماد ہیں۔^(۱۳)

امام صاحب نے دنیوی مصالح کو غایاتِ علم میں شامل کر کے ان توجہات کا ازالہ کر دیا ہے جو قدیم زمانے کے بعض صوفیہ کی جانب منسوب ہیں۔ اس سے دور جدید کے بعض عقولاء کے اس الزام کی بھی تردید ہوتی ہے کہ مسلمانوں نے علم کو حض آخترت سے وابستہ کر رکھا ہے۔ حقیقت یہ ہے کہ یہ تفریق یا تو پرانے راہبانہ خیالات کی اختراض ہے یا موجودہ مغرب کے مادی ذہن کی۔ اس کے برعکس مسلمانوں کا نقطہ نظر کلی ہے، اس میں دین بھی ہے اور دنیا بھی۔ صحیح دنیاداری کی متقاضی ہے اور صحیح دنیاداری دین ہی کا ایک حصہ ہے۔^(۱۴)

تعلیم کیا ہے؟

تعلیم کی اس اہمیت کے بعد یہ بتانا انتہائی ضروری ہے کہ تعلیم کیا چیز ہے اور معلم اول ﷺ کے نزدیک اس کے اساسی اصول کیا ہیں؟ لفظ تعلیم کا مادہ علم (عِلْم) ہے جو جہل کی ضد ہے۔ علم کے معنی ہیں:

العلم ادراك الشيء بحقيقة
”کسی شے کی حقیقت کا ادراك“^(۱۵)

قرآن مجید میں لفظ علم مختلف اشتقاقی صورتوں میں ۸۷۷ مرتبہ وارد ہوا ہے۔ ان میں علم کی دونوں فسیلیں شامل ہیں۔

علم کی تعریف

(۱) وہ علم جو ذات باری کی صفت خاص ہے اور جو علیم، عالم اور علام وغیرہ صورتوں میں موجود ہے۔

(۲) وہ علم جو مخلوق خصوصاً انسان کو بھی ارزانی ہوا ہے۔

قرآن مجید میں اس مادے کے اشتقاقات کی کثرت سے یہ حقیقت عیاں ہوتی ہے کہ اسلام میں علم کو غیر معمولی بلکہ فوق الکلی اہمیت حاصل ہے۔ اسلامی ادبیات میں علم کا لفظ مختلف معانی کے لیے استعمال ہوا ہے۔ قرآن مجید میں علم کے ساتھ حکمت کی اصطلاح بھی آئی ہے۔ ظاہر ہے کہ حکمت میں علم سے زائد معانی موجود ہیں۔ امام غزالی نے احیاء میں علم کے ساتھ فضل کی اصطلاح کا ذکر کر کے لکھا ہے کہ یہ علم سے زائد اور برتر حقیقت ہے۔ علم کے مرادفات میں ادراک، شعور اور معرفت جیسے الفاظ بھی بڑی اہمیت رکھتے ہیں۔

علماء نے علم کی کسی قطعی اور جامع و مانع تعریف سے بالعموم احتراز کیا ہے۔ چنانچہ امام غزالی نے المستصفی میں اور الآمدی نے ابکار اور احکام میں یہی بات کہی ہے۔ امام فخر الدین رازی فرماتے ہیں کہ علم کی تعریف کی کوشش لا حاصل ہے۔ اس کے معنی یہ ہیں کہ علم ایمان و ایقان اور ذوق و کشف کا نام ہے، جو ہوتا ضرور ہے مگر اس کی تعریف نہیں کی جاسکتی۔ مگر اس کے باوجود علم کی بے شمار تعریفیں کی گئی ہیں۔ ان تعریفات کے لیے

(۱۳) اردو دائرة معارف اسلامیہ، ج ۱۳، بحوالہ احیاء للغزالی۔

(۱۴) حوالہ مذکورہ، ص ۳۶۵۔

(۱۵) مفردات امام راغب۔

جدید ترین مآخذ روزنال کی "Knowledge Triumphant" (مطبوعہ لائیڈن ۱۹۷۰ء) ہے۔ تعریفوں کی اس کثرت کا سبب نقطہ ہائے نظر کا اختلاف ہے۔ کہیں دینی، کہیں متكلّمین کا، کہیں منطقیوں کا، کہیں حکماء کا، کہیں تصوف کا۔ ظاہر ہے کہ زاویہ نظر تعریف کو معین شکل دینے میں کار فرما ہوا کرتا ہے اور اس کے نتیجے میں تعریف خود بخود مختلف ہو جاتی ہے۔

ان تفصیلات سے یہ نتیجہ نکالنا مشکل نہیں کہ مسلمانوں میں علم کی تحریک ان کے دینی منبع یعنی قرآن مجید سے پیدا ہوئی اور وہ انہی راستوں پر آگے بڑھی جو مسلمانوں نے مطالعہ قرآنی اور احکامِ الٰہی کی پیروی میں اختیار کیے۔ چنانچہ دینی علوم کے علاوہ مختلف دوسرے علوم مثلاً جغرافیہ، تاریخ، رجال اور نظری و تجربی علوم مثلاً سائنس و ریاضیات نیز علم الایشیاء مثلاً طبیعتیات و فلکیات وغیرہ اسی رہنمائی کے رہیں منت ہیں۔ مغربی علماء ایک زمانہ تک یہی کہتے رہے کہ انسانی علم کے بارے میں اسلام کا روایہ محض نظری اور داخلی ہے، یعنی عملی و تجربی نہیں۔ لیکن یہ خیال درست نہیں۔ اسلام میں علم کا مقصد جہاں معرفت ذات و صفاتی باری ہے وہاں فلاح و خیر انسانی بھی ہے۔

روزنال کا تعصب

یہ تصور قرآن مجید کی آیات سے متربع ہوتا ہے، مگر اس کی اساسیات محض مادی نہیں۔ مغرب کے فلسفہ عملیت کے برعکس اس میں مادی فوائد کے علاوہ روحانی نفع اور آخرت کی خیر بھی شامل ہے۔ اسی طرح مشہور مصنف روزنال نے "Knowledge Triumphant" میں جوبات تحریر کی ہے درست نہیں کہ اسلام نے علم پر یہ غیر معمولی زور عیسایوں کے بعض دینی و علمی رسائل کی بنیاد پر دیا ہے۔ اس لیے کہ موجودہ رسائل کی موجودگی کے باوجود عیسایوں اور یہودیوں کی علمی تحریک اس زمانے میں اس انداز پر نہیں چلی جس پر مسلمانوں کے یہاں بڑھی اور پھیلی۔ اور اگر کوئی تھی بھی تزوہ اتنی زور دار نہ تھی کہ اس سے آنحضرت ﷺ اتنے اثر پذیر ہوئے ہوں جتنا کہ روزنال نے ظاہر کیا ہے۔

یہ مغرب کی مادہ پرستی ہے کہ وہ علمِ لدنی کا قائل نہیں، ورنہ انبیاء تو در کنار عام انسانوں کے علم کا ایک بڑا حصہ ہی ہدایتِ رباني کا فیضان ہے۔ جس طرح خود حیات ایک فیضانِ الٰہی ہے، اسی طرح علم بھی فیضانِ الٰہی ہے۔ قرآن مجید کے مطالعہ سے یہ حقیقت اُبھر کر سامنے آتی ہے کہ علم انسانی سے مراد محض تصور ہی نہیں، اس کی تقدیق بھی اس میں شامل ہے۔ حواس سے محسوس کرنے کے بعد اسے پرکھنا، تجزیہ کرنا، حقیقت تک رسائی حاصل کرنا اور اس پر عمل کر کے اسے سعادتِ دارین کا ذریعہ بنانا غایتِ اصلی ہے۔

تعلیم کے اسلامی اصول

اسلام نے علم کا جو تصور دیا ہے اس میں سب سے بنیادی چیز یہ ہے کہ علم کا سرچشمہ ذات باری تعالیٰ ہے۔ انسان کی ہدایت کا علم بھی اُسی کی طرف سے ہے۔ حواس اور عقل و تجربہ بڑے اہم ذرائع ہیں، لیکن وہی سب سے اعلیٰ ذریعہ علم ہے۔ نیز یہ کہ علم کا تعلق محض لوازمِ حیات ہی سے نہیں مقاصدِ حیات سے بھی ہے۔ یہی وہ تصور ہے جس سے ہمارے نظامِ تعلیم کا پورا امراض بنتا ہے۔

تعلیم و تربیت کا باہمی تعلق

اسلام نے علم کا جو تصور دیا ہے اس میں تعلیم اور تربیت دونوں کو یکساں اہمیت دی گئی ہے اور ایک کو دوسرے سے جدا نہیں کیا جا سکتا۔ یہی وجہ ہے کہ مسلمانوں کے نظام تعلیم میں تعلیم اور سیرت سازی ایک ہی حقیقت کے دو پہلوں ہے ہیں اور اس کا اظہار علم و فضل کی اصطلاح سے بھی ہوتا ہے جو علم اور نیکی اور اخلاقی حسنہ میں بڑھنے کے مفہوم کو ادا کرتی ہے۔

تعلیم صرف تدریس عام ہی کا نام نہیں ہے۔ یہ ایک ایسا عمل ہے جس کے ذریعے ایک قوم خود آگہی حاصل کرتی ہے اور یہ عمل اس قوم کو تشكیل دینے والے افراد کے احساس و شعور کو نکھارنے کا ذریعہ ہوتا ہے۔ یہ نسل کی وہ تعلیم و تربیت ہے جو اسے زندگی گزارنے کے طریقوں کا شعور دیتی ہے اور اس میں زندگی کے مقاصد و فرائض کا احساس پیدا کرتی ہے۔ تعلیم ہی سے ایک قوم اپنے ثقافتی اور ذاتی ورثتے کو آئندہ نسلوں تک پہنچاتی ہے اور ان میں زندگی کے ان مقاصد سے لگاؤ پیدا کرتی ہے جنہیں اس نے اختیار کیا ہے۔ تعلیم ایک ذاتی، جسمانی اور اخلاقی تربیت ہے اور اس کا مقصد اونچے درجے کے ایسے تہذیب یا فتح مرد اور عورتیں پیدا کرنا ہے جو اچھے انسانوں اور کسی ریاست کے ذمہ دار شہریوں کی حیثیت سے اپنے فرائض کو انجام دینے کی اہل ہوں۔ ہر دور کے ممتاز ماہرین تعلیم کے نظریات کا مطالعہ اسی تصور تعلیم کا پتادیتا ہے۔

جان استورٹ مل مغرب کے ان مشاہیر میں سے ہے جنہوں نے تعلیم اور تربیت کے باہمی لزوم کی نشاندہی کی ہے۔ وہ لکھتا ہے:

”اپنے وسیع تر مفہوم میں تعلیم کی حدود بہت زیادہ ہیں۔ انسانی کردار اور صلاحیت پر پڑنے والی ان چیزوں کے بالواسطہ اثرات بھی اس کے دائرة کا رہا میں شامل ہیں، جن کے فوری مقاصد بالکل ہی دوسرے ہوتے ہیں۔“ (۱۶)

جان ملن تعلیم کی تعریف یوں کرتا ہے:

”میرے نزدیک مکمل اور شریفانہ تعلیم وہ ہے جو انسان کو بحالت جنگ و امن اپنی اجتماعی و نجی زندگی کے فرائض دیانت و مہارت اور عظمت کے ساتھ ادا کرنے کے لیے تیار کرتی ہے۔“

امریکی فلاسفہ جان ڈیوی کے نزدیک تعلیم افراد اور فطرت سے متعلق بنیادی طور پر عقلی اور جذباتی رویوں کے تشكیل پانے کا عمل ہے۔

ڈاکٹر پارک کا خیال ہے کہ تعلیم رہنمائی یا مطالعہ سے علم حاصل کرنے اور عادات اختیار کرنے کا عمل یافی ہے۔ پس تعلیم وہ مسلسل عمل ہے جس کے ذریعے نسلوں کی اخلاقی، ذاتی اور جسمانی نشوونما بھی ہوتی ہے اور وہ اپنے عقائد و تصورات اور تہذیب و ثقافت کی اقدار بھی اس سے اخذ کرتے ہیں۔ ماہرین تعلیم اس لفظ سے دو مفہوم مراد لیتے ہیں۔ وسیع تر مفہوم میں یہ صرف ان اثرات پر حاوی ہے جو اساتذہ کے ذریعے سکولوں، کالجوں اور دوسری درس گاہوں میں مرتب ہوتے ہیں۔ بہر کیف تعلیم ایک ہمہ گیر عمل ہے اور شاگرد کی زندگی کے تمام

(۱۶) *Inaugural Address as Rector of St. Andrew's University, 1867, Vide W.O. Lester Smith, Education, Pelican, 1958, p.9.*

پہلوؤں پر اس کا گھر اثر ہوتا ہے۔ حقیقت تو یہ ہے کہ ایک قوم کی زندگی کا انحصار ہی اس کی تعلیم پر ہے۔ ایک چینی کہاوت اس بات کی کتنی صحیح عکاسی کرتی ہے:

”تمہارا منصوبہ اگر سال بھر کے لیے ہے تو فصل کاشت کرو۔ دس سال کے لیے ہے تو درخت اگاو۔ دائیٰ ہے تو افراد پیدا کرو۔“

قرآن عزیز میں رسول کریم ﷺ کو آیات اور تعلیم کتاب و حکمت کے ذریعے تزکیہ نفوس کا جو مشن تقویض ہوا ہے اس سے تعلیم و تربیت کا باہمی ربط و تعلق بخوبی واضح ہوتا ہے۔

بامقصد تعلیم

تعلیم بجائے خود منزل نہیں، منزل کے حصول کے لیے ایک ذریعہ ہے۔ اے این وائٹ ہیڈ کہتے ہیں: ”تعلیم کی روح یہ ہے کہ وہ مذہبی ہو“۔ علامہ اقبال کا خیال بھی یہی تھا کہ اسلام ہماری زندگی اور تعلیم کا مقصد ہونا چاہیے۔ تعلیم کا اوّلین مقصد یہ ہونا چاہیے کہ طلبہ میں ان کے مذہب اور نظریہ حیات کی تفہیم و آگہی پیدا کرے۔ اس کے معنی یہ ہوں گے کہ زندگی کا مفہوم اور مقصد دنیا میں انسان کی حیثیت، توحید، رسالت، آخرت اور انفرادی اور اجتماعی زندگی پر ان کے اثرات، اخلاقیات کے اسلامی اصول، اسلامی ثقافت کی نوعیت اور ایک مسلمان کے فرائض اور اس کا مشن انہیں سمجھایا جائے۔ انہیں بتایا جائے کہ وہ کس طرح اعلیٰ مقاصد کے لیے دنیا کی قوتیں کو استعمال کریں۔ تعلیم کے ذریعے ایسے افراد پیدا کرنے چاہئیں جو انفرادی اور اجتماعی زندگی کے بارے میں اسلامی نظریات پر بھر پوریقین کے حامل ہوں اور اسے ان کے اندر ایک ایسا اسلامی نقطہ نظر پیدا کرنا چاہیے کہ وہ زندگی کے ہر میدان میں اسلامی تعلیمات کی روشنی میں اپناراستہ خود بنائیں۔ رسول اکرم ﷺ نے فرمایا:

”لوگوں میں سے درجہ نبوت کے قریب تراہل علم اور مجاہدین ہیں۔ اہل علم اس لیے کہ انہوں نے لوگوں کو وہ باتیں بتائیں جو رسول کریم ﷺ نے تھے اور مجاہدین اس لیے کہ انہوں نے پیغمبروں کی لائی ہوئی شریعت پر اپنی تلواروں سے جہاد کیا،“ (۱۷)

مشہور اہل قلم والٹرلپ میں نے ایک تقریر میں کہا تھا:

”سکول اور کالج دنیا میں ایسے افراد بھیجتے رہے ہیں جو اس معاشرے کے تخلیقی اصولوں کو نہیں سمجھ پاتے جس میں انہیں رہنا ہے۔ اگر یہی نفع رہی تو موجودہ تعلیم آخرا کار مغربی تہذیب کو تباہ کر دے گی۔ اور واقعیہ ہے کہ یہ تباہ کر رہی ہے،“ (۱۸)

”طلیب اپنی زندگی کا کوئی مقصد و مفہوم چاہتے ہیں۔ اگر ان کا زمانہ ان کی ثقافت اور ان کے رہنماء انہیں کوئی عظیم مفہوم، مقاصد و تصورات نہ دیں تو پھر وہ اپنے نئے تغیر اور فرمائیہ مقاصد متعین کر لیتے ہیں،“ (۱۹)

(۱۷) احیاء علوم الدین للغزالی، ج ۱، باب العلم۔

(۱۸) Everyman's Library, P.46, by Milton. John.

(۱۹) Dewey, John, Democracy and Education, quoted by Hughes, A.G. and Hugo, E.G. Education, some educational problems, Longman's London, 1960, p.81.

تعلیم کے پس منظر کے مکمل جائزے کے بعد پروفیسر ہیرلڈ اچ این ٹیش لکھتے ہیں:

”تعلیم نے اپنے آپ کو اپنی روحانی ورثے سے الگ کر لیا ہے مگر اس کا کوئی مناسب بدل دینے میں ناکام رہی ہے۔ نتیجتاً پڑھے لکھے افراد بھی ایمان و ایقان سے، زندگی کی اقدار کے صحیح احساس سے، اور دنیا کے بارے میں کسی ناقابل شکست ہمہ گیر نقطہ نظر سے عاری ہیں۔“ (۲۰)

ان خیالات سے پتا چلتا ہے کہ مغرب میں بھی بے مقصد تعلیم کا نظریہ دم توڑ رہا ہے۔ مغرب کے اکثر ماہرین تعلیم اور علمائے عمرانیات یہ محسوس کرنے لگے ہیں کہ تہذیب و تمدن کی ترقی اور ثقافت کے تحفظ کی راہ میں یہ نظریہ کس قدر نقصان دہ ثابت ہو سکتا ہے۔

دین اسلام میں علم برائے علم کا تصور سرے سے موجود ہی نہیں۔ قرآن کریم میں ارشاد ہوا:

»وَيَعْلَمُونَ مَا يَصْرُّهُمْ وَلَا يَنْفَعُهُمْ« (آل بقرہ: ۱۰۲)

”وہ کچھا یہی (منتر) سمجھتے جو ان کو نقصان ہی پہنچاتے اور فائدہ کچھ نہ دیتے۔“

آنحضرت ﷺ نے اسے فرمایا کرتے تھے:

((اللَّهُمَّ إِنِّي أَعُوذُ بِكَ مِنْ عِلْمٍ لَا يَنْفَعُ)) (۲۱)

”اے اللہ! میں بے فائدہ علم سے تیری پناہ مانگتا ہوں۔“

علی الہجویریؒ نے ابو علی ثقیفؓ کا قول نقل کیا ہے:

العلم حياة القلب من الجهل ونور العين من الظلمة

”علم جہالت سے بچا کر دل کو زندگی عطا کرتا اور تاریکی سے بچنے کے لیے نور چشم کا کام دیتا ہے۔“

پھر فرمایا: العلم حجاب الاکبر (۲۲) ”علم بڑا حجاب ہے۔“ یہ ان لوگوں کے بارے میں فرمایا جو صرف رسمی

علوم کو کافی سمجھتے ہیں اور معرفت سے دور رہتے ہیں۔ علی الہجویریؒ کشف المحجوب میں مزید فرماتے ہیں:

”انسانی عمر کوتاہ ہے، اس لیے صرف ایسے علوم سیکھے جائیں جن سے معرفت خداوندی حاصل ہو اور مخلوقی خدا

کے کام آئیں۔“

دین اسلام کی نگاہ میں علم کا ایک اہم مقصد یہ ہے کہ نیکیاں پھولیں، انسانوں کی فلاج و سعادت کے سامان مہیا ہوں اور کلمۃ اللہ تمام عالم پر چھا جائے۔ بے نفع علم اور بے عمل علم حکمت قرآنی کے خلاف ہے۔ انہی مقاصد کے پیش نظر اسلام کی علمی تحریک نے عالمگیر اثرات پیدا کیے اور باوجود یہ کہ بیرونی حملہ آوروں نے بار بار اس تحریک کو تباہ و بالا کیا، مگر قرآن مجید کے گہرے نفوذ کی وجہ سے یہ تحریک ہر بار خود کو از سرنو منظم کرنے میں کامیاب ہو جاتی رہی۔ یہاں تک کہ حملہ تاتاری کی تباہ کن یلغار نے اگرچہ مسلمانوں میں تجربہ اور سائنسی و ریاضیاتی تحریک کو بالکل ختم کر دیا اور ہزاروں سائنس دان اور ان کے معمل (laboratories) برباد ہو گئے، تاہم

(۲۰) (Park, De. Joe, Introduction, New York, 1958, p.3).

(۲۱) صحيح مسلم، کتاب الذکر۔

(۲۲) کشف المحجوب۔

مسلمانوں کی علمی تحریک جدید مغربی غلبے کے آغاز تک شائعگی کردار اور عمومی فلاج و سعادت کا بہت بڑا وسیلہ ثابت ہوئی اور مغرب نے اس سے بہت کچھ سیکھا۔ سورہ الحدید آیت ۲۵ میں ارشاد ہوا:

﴿لَقَدْ أَرْسَلْنَا رُسُلًا إِلَيْكُمْ مِّنْ أَنفُسِكُمْ وَأَنَّزَلْنَا مَعَهُمُ الْكِتَابَ وَالْمِيزَانَ لِيَقُولُوا النَّاسُ إِنَّا بِالْقُسْطِ﴾

”ہم نے اپنے پیغمبروں کو محلی ہوئی نشانیاں دے کر بھیجا اور ہم نے ان پر کتاب اور میزان (عدل) نازل کی تاکہ لوگ اعتدال پر قائم رہیں۔“

اسلامی تہذیب و ثقافت کے پس منظر میں تعلیم کا بنیادی مقصد ان پیغمبرانہ فرائض کی بجائماً اوری اور انسانوں کو اس مشن اور مقصد کی تعلیم دینا، ان میں اس مذہب کی سچی روح پیدا کرنا اور انہیں ایک مکمل اور صحت مند زندگی کے لیے تیار کرنا ہے۔ یہ مقصد تعلیم کے ہر گوشے میں اسلامی نظریہ حیات کی روح جاری و ساری کرنے سے حاصل ہوگا۔ نئی کتابوں کی ترتیب و تدوین بھی اسی نقطہ نظر سے کی جانی ہوگی۔ اس کے لیے تمام تعلیمی سرگرمیوں کی تشكیل نہ اور ایک ایسے ماحول کی تشكیل بھی کرنا ہوگی جو ان مقاصد کے حصول میں مدد و معاون ثابت ہو۔

بے مقصد تعلیم اجتماعی تصورات پیدا کرنے میں ناکام رہی ہے۔ جب کوئی قوم ان اجتماعی تصورات کے شعور سے بے بہرہ ہو جائے جو اسے عمل اور قربانی پر ابھارتے ہیں، تو تاریخ پر اس کی گرفت ڈھیلی پڑ جاتی ہے۔ ایسی اقوام جو کسی اجتماعی نظریے کے زندہ شعور سے عاری ہو جائیں اور جنہوں نے کسی اعلیٰ اور برتر نصب اعین کے لیے جینا اور مرنانا سیکھا ہو وہ تاریخ علم میں کوئی بڑا کارنامہ تو کیا انجام دیں گی؟ اپنے وجود تک کو برقرار نہیں رکھ سکتیں۔ تاریخ میں ایسی مثالوں کی کمی نہیں ہے کہ جب کسی قوم نے اپنی منزل کا شعور کھو دیا تو وہ نقش پا کی طرح مٹا دی گئی۔ اقبال نے کیا خوب کہا ہے۔

مرگِ فرد از خشکیِ رویِ حیات

مرگِ قوم از ترکِ مقصودِ حیات

بے مقصد تعلیم نئی نسل کے قلب و روح میں اخلاقی اقدار کے اجاگر کرنے میں ناکام رہتی ہے۔ اس کا تعلق صرف دماغ کے مطالبات سے ہوتا ہے۔ روح کے مطالبات سے یہ بے گانہ وار گزر جاتی ہے۔ دونوں کی نشوونما دو متصاد سمتیوں میں ہوتی ہے، جس کا نتیجہ ایک زبردست قومی نقصان کی صورت میں نکلتا ہے۔ حقیقت یہ ہے کہ علم اس وقت حقیقی دوست اور رہنمایا کا کام کر سکتا ہے جب اس کا محور دل ہو۔ ورنہ صرف تن پرستی کے چکر میں یہ انسان کے لیے سانپ جیسا خطرناک بھی ہو سکتا ہے۔ مولانا روم فرماتے ہیں:

علم را بر تن زنی مارے بود

علم را بر دل زنی یارے بود!

سچی بات یہ ہے کہ بے مقصد تعلیم ایسے افراد پیدا کرتی ہے جو زندگی کے بنیادی، حقیقی، واقعی اور زندہ مسائل پر کوئی عبور نہیں رکھتے۔ عملی زندگی کے بارے میں ان کا علم اس قدر سطحی سارہ جاتا ہے کہ اس کی کوئی ٹھوس افادیت باقی نہیں رہتی۔ قومی نقطہ نظر سے یہ تعلیم مفید نتائج حاصل کرنے میں ناکام رہی ہے۔ ڈاکٹر فریک ایڈیلوٹ نے امریکی تعلیم کے بارے میں کہا ہے:

”مقاصد کے بجائے تکنیک اور ذرائع سے وابستگی ادب، فلسفہ، تاریخ اور مذہب کے مطالعے کو حقیقی آزادی سے محروم کر رہی ہے۔“

تعمیر سیرت و کردار

تعلیم میں سب سے زیادہ اہمیت طالب علم کے کردار کی تشكیل کو حاصل ہونا چاہیے۔ اسلام میں نیک اعمال اولین اہمیت کے حامل ہیں۔ قرآن مجید میں ایمان اور عمل صالح کی بیک وقت تلقین کی گئی ہے اور نبی اکرم ﷺ کے بنیادی مشن میں تزکیہ یعنی انسانی زندگی اور روح کی تطہیر شامل ہے اور اسے اولیٰت حاصل ہے۔ یہ ایک نفسیاتی حقیقت ہے کہ کردار کے بنیادی رجحانات کی اساس زندگی کے ابتدائی دور ہی میں پڑ جاتی ہے اور سکول اور کالج ایک انسان کے کردار کی تعمیر میں اہم حصہ ادا کر سکتے ہیں۔ یہ کام تعلیم کا ہے کہ وہ انسانی کردار کو ایک خاص سائز پر میں ڈھال دے۔ امام غزالی لکھتے ہیں:

”تعلیم کا مقصد یہی نہیں ہونا چاہیے کہ نوجوان ذہن کے علم کی پیاس بحاجا دے بلکہ اس کے ساتھ ہی اسے اخلاق و کردار اور اجتماعی زندگی کے اوصاف نکھارنے کا احساس بھی پیدا کرنا چاہیے۔“ (احیاء للغزا لی)

ہمارے سامنے انسانی زندگی کا مثالی نمونہ رسول اکرم ﷺ کی ذات مبارکہ ہے جیسا کہ قرآن کریم میں ارشاد ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (الاحزاب: ۲۱)

”تمہارے لیے رسول کریم ﷺ کی ذات میں ایک عمدہ نمونہ ہے۔“

تعلیم کے تمام مراحل پر طلبہ کو رسول اکرم ﷺ اور ان کے صحابہ کی مثالی زندگیاں پڑھائی جانی چاہئیں۔ استاد کو خود اپنی زندگی اور اپنے کردار اور عمل سے طالب علم میں نیک زندگی اختیار کرنے کا جذبہ پیدا کرنا چاہیے۔ اور درس گاہوں کا ماحول بھی ایسا ہونا چاہیے کہ اس سلسلے میں مدد و معاون ہو سکے۔ رسول اکرم ﷺ نے مردم سازی اور آدم گری کا کام اس سطح سے شروع کیا جہاں سے کسی نبی یا مصلح کو نہیں کرنا پڑا تھا۔ اس لیے کہ عام طور پر دیگر انبياء کی قوموں میں معاشرتی سطح زمانہ جاہلیت سے بہت بلند تھی۔ اس کے باوجود آنحضرت ﷺ نے اپنے اس عظیم کام کو اس سطح تک پہنچا دیا جہاں تک کسی نبی کا عمل نہیں پہنچا تھا۔ آپ نے اس سطح سے کام شروع کیا جہاں حیوانانیت کی انتہا اور انسانیت کی ابتداء ہوتی تھی اور اس اعلیٰ سطح تک پہنچا دیا جو انسانیت کی انتہائی منزل ہے اور جس کے بعد نبوت کے سوا کوئی اور درجہ نہیں جسے محمد رسول اللہ ﷺ کے ذریعے ختم کر دیا گیا۔

رسول کریم ﷺ نے اپنی تعلیم و تربیت کے ذریعے ایسے صالح افراد پیدا کیے جو اللہ پر ایمان رکھنے والے دین دار و امانت دار دنیا پر آخوت کو ترجیح دینے والے اور مادیت کے مظاہر کو نظر حفارت سے دیکھنے والے تھے۔ انہی امینوں سے اسلامی معاشرہ کی عمارت بنی تھی اور اسلامی حکومت انہی بنیادوں پر قائم ہوئی تھی۔ رسول کریم ﷺ کی تعلیم و تربیت کے نتیجے میں قائم ہونے والا یہ معاشرہ جسے آپ کی تربیت نے کندن بنادیا تھا، انسانیت کی پوری تاریخ میں بہترین انسانی معاشرہ ثابت ہوا جو تمام انسانی محاسن کا جامع تھا۔ اس معاشرے کا تعارف اس کے ایک فرد حضرت عبد اللہ بن مسعود رضی اللہ عنہ نے بڑے بلیغ اور معنی خیز الفاظ میں اس طرح کرایا ہے:

”وہ لوگ تمام لوگوں میں پاکیزہ ترین دل، عمیق ترین علم اور کم سے کم تلفف والے تھے۔ ان کو اللہ نے

اپنے نبی کی صحبتِ با برکت اور دین کی سر بلندی و نصرت کے لیے منتخب فرمایا تھا۔“ (مندداری)

تکمیلِ حیات

رسول کریم ﷺ نے اپنی تعلیم و تربیت کے ذریعے صحابہ کے اذہان و قلوب میں اس حقیقت کو جاگزیں کیا کہ اسلام زندگی اور اس کی مسروتوں کو ترک کرنے کا نام نہیں، بلکہ وہ ان کی تکمیل کا داعی ہے۔ اس کا تقاضا یہ ہے کہ ہماری تعلیم کو ہمارے نوجوانوں کو زندگی اور اس کے مطالبات کی تکمیل کے لیے تیار کرنا چاہیے۔ نہیں زندگی گزارنے کے طریقوں کی تربیت دینی چاہیے اور معاشرے کی گوناگون ضروریات کو پورا کرنے کے لائق بنانا چاہیے۔ اسلام رہبانیت کا قائل نہیں اور چاہتا ہے کہ انسان زندگی کی کشاکش کے درمیان حق و انصاف کے ساتھ اپنی زندگی گزار دے۔ قرآن ہمیں دنیا اور آخرين خرت دونوں کے فلاج و بہبود کی تلقین کرتا ہے۔ قرآن کریم میں ان لوگوں کو سختی سے خبردار کیا گیا ہے جو اس کی عنایات سے لطف اندوڑ ہونے سے انکار کرتے ہیں۔

﴿قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالظَّبَابِ مِنَ الرِّزْقِ ط﴾ (الاعراف: ۳۱)

”آپ فرمائیے کہ کس نے حرام کیا اللہ کی زینت کو جو پیدا کی اس نے اپنے بندوں کے لیے اور (کس نے حرام کیے) لذیذ پا کیزہ کھانے؟“

اسلام کی نظر میں انسانی محنت و مشقت نہایت ہی قابل قدر ہے۔ اسلام ہر فرد کو اپنی روزی خود کمانے کے قابل بناتا ہے۔ پس تعلیم کو دیانت دارانہ منصافت اور معقول معاش کے حصول میں مدد و معاون ہونا چاہیے۔ علاوہ ازیں تعلیم کو معاشرے کی اقتصادی، سماجی، سائنسی اور فنی ضروریات پوری کرنی چاہیں۔ ان ضروریات کو نہ صرف یہ کہ نظر انداز نہیں کرنا چاہیے بلکہ تعلیم کو ان کی تکمیل کے لیے ثابت طور پر کام کرنا چاہیے۔ تعلیم میں اتنا عملی عصر ضرور ہونا چاہیے کہ ہر فرد معاشی استحکام حاصل کر سکے۔

تعلیمِ عہدِ رسالت میں

مذکورہ صدر تفصیلات کے بعد اب یہ دیکھنا باقی ہے کہ معلم اول ﷺ نے تعلیم کے سلسلہ میں کس طرز و انداز کو اپنایا۔ نیز یہ کہ تعلیم کی تاریخی روایت عہدِ رسالت میں کن مراحل و ادوار سے گزر کر پروان چڑھی۔

ظہور اسلام سے پہلے قبیلہ قریش میں صرف ستہ (۷۱) افراد ایسے تھے جنہیں لکھنا پڑھنا آتا تھا۔ نئے مذہبی اور سیاسی نظام کی ضروریات کے پیش نظر تعلیم یافہ افراد کی شدید ضرورت تھی۔ چنانچہ آغازِ اسلام کے وہ مسلمان جو لکھنا پڑھنا جانتے تھے، رسول کریم ﷺ کے کاتبان وہی مقرر کیے گئے۔ تعلیمی خدمات کے سلسلہ میں غیر مسلموں کی خدمات سے بھی گریز نہ کیا گیا۔ چنانچہ غزوہ بدرا کے چند قیدیوں کو اس شرط پر رہا کیا گیا کہ فدیہ کے طور پر مسلمانوں کو لکھنا پڑھنا سکھائیں۔^(۲۳)

آپ ہی نے پہلی منظم تعلیم گاہ مدینہ منورہ میں قائم فرمائی۔ صفحہ نامی چبوترہ پہلا مدرسہ تھا اور اصحابِ صفوہ اولین تلامذہ تھے۔ یہ اولین مدرسہ اب مسجد نبوی کے اندر شامل کر لیا گیا ہے۔ اس مدرسے میں ستر اسٹی کے قریب

(۲۳) فتوح البلدان بلاذری، ص ۱۴۷۔ والکامل للمبرد، ج ۱، ص ۱۷۱۔

طلبہ تھے۔ انہوں نے دینی مشاغل کو خیر باد کہہ کر اپنے آپ کو تحصیل علم کے لیے وقف کر دیا تھا۔ حضور ﷺ کے علاوہ دوسرے صحابہ کبار بھی یہاں معلم کی حیثیت سے خدمات انجام دیتے تھے۔ اصحاب صفة میں سے ایک یعنی حضرت معاذ بن جبل رضی اللہ عنہ مالی امور کے نگران تھے اور عطیات کی تقسیم کا کام انہی کے سپرد تھا۔ ان مسلمین میں سے مختلف افراد اسلامی حکومت کی مختلف خدمات کے لیے مأمور کر دیے جاتے تھے اور تعلیم و تبلیغ کے لیے تو خصوصیت سے انہی اصحاب کو بھیجا جاتا تھا۔ اپنی مالی ضرورتوں کو پورا کرنے کے لیے یہ طلبہ خود بھی محنت کرتے اور کرتے۔ دوسرے اہل ثروت مسلمان بھی ان طلبہ اور ان کے معلمین کی مقدور بھر مدد کرتے تھے۔ خود حضور اکرم ﷺ بھی ان کی مدد فرمایا کرتے تھے۔ نبی کریم ﷺ نے حضرت زید بن ثابت رضی اللہ عنہ کو یہودیوں کی زبان عبرانی سیکھنے کا حکم دیا تھا۔ اس کے علاوہ انہوں نے فارسی زبان کسری کے قاصد سے رومی رسول اللہ ﷺ کے حاجب سے اور جبشی و قبطی آپ کے خادم سے سیکھی تھی۔ اس سے عربوں میں دوسری زبانیں سیکھنے کا رواج پیدا ہوا۔ کتب حدیث میں یہ روایت ملتی ہے کہ حضرت عبد اللہ بن زبیر رضی اللہ عنہ کے مختلف زبانیں بولنے والے بہت سے غلام تھے اور وہ ان سب سے ان کی زبان میں گفتگو کرتے تھے۔ (۲۲)

صحابہ کرام ﷺ کے ابتدائی دور میں احادیث کی کتابت کا آغاز ہو گیا تھا۔ تابعین کے زمانہ میں اس کا دائرہ اور زیادہ وسیع ہو گیا۔ چنانچہ سابق الذکر حضرت زید بن ثابت رضی اللہ عنہ نے علم و راثت میں ایک کتاب تالیف کی تھی۔ بکثرت صحابہ نے احادیث کے مجموع مرتب کیے۔ حضرت عبد اللہ بن عباس رضی اللہ عنہ نے حضرت علی رضی اللہ عنہ کے فیصلے ایک کتاب میں مرتب کیے۔ ہشام بن عروہ کا پیان ہے کہ حرہ کے حادثہ فاجعہ میں میرے والد کی فقہ کی چند کتابیں جل گئیں جو مجھے اپنے اہل و عیال اور مال و دولت سے عزیز تر تھیں۔ حرہ کا واقعہ ۶۳ ہجری میں پیش آیا، اس لیے یہ کتابیں لازمی طور پر اس سے پہلے مرتب ہو چکی ہوں گی۔

مذکورہ صدر بیانات سے یہ حقیقت واضح ہوتی ہے کہ خلفائے راشدین ہی کے زمانہ میں تالیف کتب اور تدوین علوم کا آغاز ہو گیا تھا اور دور جاہلیت کی طرح مخصوص حافظہ پر اعتماد باقی نہیں رہا تھا۔ کاغذ کے حصول میں جو مصر میں کسی پودے کے گودے سے بنتا تھا، جس قدر سہولت ہوتی تھی اسی قدر علمی کتابیں زیادہ پھیلنے لگیں۔ آغاز اسلام میں چڑیے کے ٹکڑوں پر لکھا جاتا تھا۔ چنانچہ یہود خبر کے ساتھ آنحضرت ﷺ کا معاہدہ اور کسری کے نام آپ کا نامہ مبارک چڑیے پر تحریر کیے گئے تھے۔ جب تک کاغذ کا رواج نہیں ہوا تھا اُس وقت تک مصاحف (قرآن مجید) ہر کی کھال پر لکھے جاتے تھے۔ جس قدر تالیف و تدوین کے اسباب و وسائل فراہم ہوتے گئے اسی قدر قراء، حفاظ، ادباء، رواة اور لغویوں (زبان دانوں) کی تعداد بڑھتی تھی۔ مختلف شہروں میں میدانِ علم میں مسابقات شروع ہو گئی اور ہر شہر اسلامی ثقافت کی تحصیل کے لیے سبقت کرنے لگا۔

اس طرح حضور ﷺ نے اسلامی مملکت میں تعلیم کی نجح قائم کی۔ جو روایت اس میں قائم ہوئی اس کی نمایاں خصوصیات حسب ذیل تھیں:

(۱) مدینہ طیبہ کے اوّلین مدرسہ نبوت میں صرف دینی تعلیم دی جاتی تھی۔ نصاب تعلیم میں کتاب و سنت مرکزو

(۲۲) مستدرک حاکم، حالات ابن زبیر۔ عقد الفرید۔

محور کی حیثیت رکھتے تھے۔

- (۲) تعلیم کا مقصد اچھا مسلمان اور داعی الی الحق بنانا اور مسلم معاشرے کی ضروریات کو پورا کرنا تھا۔
- (۳) رسول کریم ﷺ نے تعلیم اور مسجد کا تعلق قائم کیا۔ مسجد دینی محوزہ سیاسی مرکز اور تعلیم گاہ قرار پائی اور اس کے ذریعے طالب علم ایک مخصوص ثقافتی ورثے کے امین بنے۔
- (۴) متعلّمین کے لیے اپنی ضروریات پوری کرنے کے لیے خود محنت مزدوروی کرنا اور مختلف صنعتوں کو سیکھنا اور ان سے وابستہ ہونا مستحسن اور پسندیدہ قرار پایا۔
- (۵) تعلیم کی آخری ذمہ داری مسلمان معاشرے اور اسلامی ریاست پر عائد ہوتی ہے اور اسے اس مقصد کے لیے اپنے وسائل استعمال کرنے چاہئیں۔ مسلمانوں کی قومی آمد فی اور بیت المال پر اولین حق زیر تعلیم طلبہ اور ان پر اٹھنے والے جملہ مصارف کا ہے۔
- اب ان نکات کی تھوڑی سی تفصیل بیان کی جاتی ہے:

تعلیم اور مسجد کا تعلق

جیسا کہ قبل ازیں بیان کیا گیا آغازِ اسلام میں مسجد کو درس گاہ کی حیثیت حاصل تھی اور یہ حیثیت عرصہ دراز تک اگلے تاریخی ادوار میں بھی قائم رہی۔ چونکہ ابتدائی چند صد یوں میں مسلمانوں کی تعلیم علوم دینیہ تک محدود رہی، اس لیے مساجد جو عبادت گاہیں بھی تھیں، اس کام کے لیے موزوں تصور کی گئیں۔ رسول اکرم ﷺ نے مدینہ منورہ جاتے ہوئے شہر سے باہر مسجد کی بناؤالی۔ یہ اسلام میں اولین مسجد تھی۔ جب حضور ﷺ مدینہ پہنچے تو آپ نے المربد میں مسجد نبوی کی بنیاد رکھی۔ اسی مسجد میں آپ نے صحابہ کو تعلیم دینے کا آغاز کیا۔^(۲۵)

مساجد اس زمانے میں سیاست کے مرکز تھیں، انصاف کی عدالتیں تھیں، تعلیمی درسگاہیں تھیں۔ جوں جوں اسلام پھیلتا جا رہا تھا، مسجد کی بنا لازمی تھی۔ حضرت عمر فاروق رضی اللہ عنہ نے بصرہ، کوفہ، شام اور مصر کے گورنزوں کو ہدایات پہنچی تھیں کہ کم از کم ایک جامع مسجد ہر شہر میں تعمیر کی جائے تاکہ سب لوگ جمعہ کی نمازوں وہاں پڑھا کریں۔ چنانچہ مساجد کی تعداد بڑی تیزی سے بڑھنے لگی۔ مؤرخ یعقوبی کا دعویٰ ہے کہ اس نے تیسرا صدی ہجری میں صرف بغداد میں تیس ہزار مساجد شمار کیں۔^(۲۶)

تعلیم کے سلسلہ میں مندرجہ ذیل مساجد نے عالمگیر شهرت حاصل کی۔

(۱) جامع المنصور: بناء بغداد کے بعد ۱۳۵ھ میں اس جامع کی تعمیر شروع ہوئی۔ اس منصوبہ پر اٹھارہ کروڑ دینار صرف ہوئے۔ یہ مسجد ایک نہایت ہی اعلیٰ مدرسہ تھا اور تمام اہل علم کا مرکز تھا۔ یہ اتنا عظیم المرتبہ تھا کہ خطیب بغدادی نے حرم شریف میں جن تین باتوں کے لیے دعائیں تھیں ان میں سے پہلی بات یہ تھی کہ انہیں اس مدرسہ میں پڑھانے کا موقع نصیب ہو۔ پانچویں صدی ہجری میں خنبی طلبہ نے اس مدرسہ کو اپنی سرگرمیوں اور تعلیم

(۲۵) ابن ہشام، ج ۲، ص ۱۱۔ الطبری، ص ۱۲۵۹۔ فتوح البلدان بلاذری، ص ۲۰۔

(۲۶) الخطط مقریزی، ج ۲، ص ۲۱۶۔ حسن المحاضرة للسيوطی، ج ۲، ص ۱۴۹۔ یعقوبی، ص ۲۵۰۔

کامرزن بنالیا تھا۔ مشہور نجوی الکسانی بھی اس میں درس دیا کرتے تھے اور ان کے درس میں الفراء، الاحمر اور الاغتش
کے درجہ کے لوگ شرکت کیا کرتے تھے۔ (۲۷)

(۲) جامع دمشق: اس جامع کا شمار قرون وسطیٰ کے چار عجائبات میں کیا جاتا ہے۔ اس مسجد کی تعمیر میں خلیفہ ولید
بن عبد الملک نے اپنی سلطنت کے سالانہ محاصل سے سات گناہ قم صرف کی۔ مسجد کی تعمیر میں آٹھ سال صرف
ہوئے۔ اس کی تعمیر سے متعلق کاغذات اٹھارہ اونٹوں پر لاد کر بھیج گئے۔ کہا جاتا ہے کہ اگر کوئی شخص وہاں سو سال
بھی قیام کرے تو روز ایک نئی چیز اس کے مشاہدہ میں آئے گی۔ یہ مسجد ایک تعلیمی مرکز تھی۔ مشہور سیاح
ابن جبیر کا بیان ہے کہ اس مسجد میں درس کے متعدد حلقات قائم تھے اور اساتذہ کے لیے معقول مشاہرہ کے علاوہ خورد
نوش کا بھی انتظام تھا۔ مالکی طلبہ مغربی گوشہ میں مالکی علماء سے سبق لیتے تھے۔ داخلی دروازہ کے باہمی جانب
ایک شافعی مدرسہ تھا۔ خطیب بغدادی کا حلقة درس بہت وسیع تھا جہاں بے شمار سامعین ہوتے تھے۔ (۲۸)

(۳) جامع عمر: اس مسجد کی تعمیر ۲۱۵ھ میں ہوئی اور بعد ازاں متعدد بار توسعہ کی گئی۔ المقریزی کے عہد تک اس
مسجد میں بڑے بڑے فضلاء درس دیا کرتے تھے۔ اس کے ایک گوشہ میں امام شافعی طلبہ کو پڑھایا کرتے تھے۔
اس میں ادبی مجلس بھی منعقد ہوا کرتی تھیں۔

غرض یہ کہ اس عہد میں مساجد ہی عربوں کے مختلف علوم کا مرکز تھیں۔ مساجد میں ادبی تحقیق کا کام بھی ہوا
کرتا تھا۔ مشہور تابعی سعید بن المسیب مدینہ کی مسجد میں عربی شاعری پر بحث کیا کرتے تھے۔ ابن طولون کی مسجد
میں تفسیر، حدیث، فقہ اور علم بہیت پر تحقیقی کام ہوا کرتا تھا۔ عبداللطیف بغدادی بیان کرتے ہیں کہ میں جامع ازہر
میں صبح و شام درس دیا کرتا تھا۔ دو پہر کو ایک طبیب آتے اور علم طب پر پکھر دیا کرتے تھے۔ (۲۹)

ادوار ما بعد میں تعلیم

عروج اسلام کے ساتھ ساتھ طلبہ کی تعداد بھی بڑھتی جا رہی تھی۔ تعلیمی حلقوں میں اضافہ کی وجہ سے مساجد
میں نماز کے اوقات میں گڑ بڑا قع ہونے لگی۔ عبادت گاہوں میں شور و شغب کی گرم بازاری رہتی، جبکہ مسجد میں
خاموشی اور تقدس کا لحاظ ضروری تھا۔ ان حالات میں تعلیم کا مسجد سے مدرسہ کی طرف منتقل ہونا قدرتی بات تھی۔
مشہور مستشرق وان کریم رحم طراز ہیں:

”علم کی توسعہ و ترقی کے باعث ایک ایسی جماعت پیدا ہو گئی تھی جس کے لیے محض علمی فضیلت کی خاطر
معقول زندگی بسر کرنا دشوار ہو گیا تھا۔ علم کی مزید توسعہ اور ان حضرات کے لیے وظائف کا انتظام کرنے کی
غرض سے مدرسے قائم کیے گئے۔“ (۳۰)

(۲۷) معجم الادباء، یاقوت، ج ۱، ص ۲۴۶ نیز ج ۴، ص ۲۷۳۔

(۲۸) معجم البلدان، یاقوت، ج ۴، ص ۷۶۔ الرحلۃ لابن حبیر، ص ۲۷۲۔ معجم الادباء، یاقوت، ج ۱، ص ۲۰۰۔

(۲۹) اللگانی، ج ۱۵، ص ۱۱۳۔ ابن ابی اصیلیعه، ج ۲، ص ۲۰۷۔ المقریزی، ج ۱۵، ص ۲۶۴۔

(۳۰) اسلامک سویلائزشن، ص ۲۵۸۔

مدارس

یہ مسلمانوں کے تعلیمی نظام کا پہلا دور ہے۔ پہلی چار صدیوں میں تعلیم کا یہی نظام رائج تھا۔ یہ نظام اتنا مستحکم اور ہمہ گیر تھا کہ گھر گھر تعلیم پھیل رہی تھی۔ اسماں الرجال کی کتابوں میں اس دور کے پانچ لاکھ علماء کے مفصل حالات ملتے ہیں جو مساجد میں تعلیم دیا کرتے تھے۔

دوسرے دور کا آغاز پانچویں صدی کے اوائل سے ہوتا ہے۔ اس میں مساجد کے علاوہ بڑے وسیع پیانا نے پر سکونتی مکانات بھی ہوا کرتے تھے۔ غالباً سب سے پہلا مدرسہ جس کی اپنی عمارت، سرکاری گرانٹ اور وقف املاک برائے علم اخراجات اور مرتبہ نصاب تعلیم وغیرہ تھے، سلطان محمود غزنوی نے اپنے پایہ تخت غزنی میں ۳۱۰ھ مطابق ۱۰۱۹ء میں قائم کیا۔ ابوالقاسم فرشته لکھتا ہے:

”مسجد سے ملحق ایک عظیم الشان مدرسہ قائم کیا۔ اس کے کتب خانے کو نادر الوجود کتب سے آراستہ کیا۔

مسجد و مدرسہ کے اخراجات کے لیے بہت سے دیپات وقف کیے۔“^(۳۱)

محمود غزنوی نے اپنی پوری مملکت میں بے شمار مدرسے قائم کیے۔ اس کے زیر اثر دوسرے امراء اور ارکان دولت نے بھی یہ خدمت انجام دی۔ تاریخ نے محمود غزنوی کو اس کے عسکری حملوں کی وجہ سے تو یاد کیا ہے، لیکن علم کی دنیا میں جو انقلاب آفریں اقدام اس نے کیا اس کا قرار واقعی اعتراف نہیں کیا گیا۔ اسے تاریخ کی ستم ظریفی نہ کہا جائے تو کیا کہا جائے؟

دوسرا اہم مدرسہ جس نے تاریخ میں اپنا نام پیدا کیا دولت سلجوقیہ کے مشہور وزیر اعظم نظام الملک طوی (المتوفی ۵۸۲ھ) کا قائم کردہ مدرسہ نظامیہ بغداد ہے، جسے امام الحرمین اور امام غزالی جیسے صدر مدرسین حاصل ہوئے اور جس نے تاریخ پر اپنے انہیں نقوش چھوڑے۔ اس کے بعد مدارس کی ایک روچل پڑی اور ساری اسلامی قلمروں میں ان کا جال بچھ گیا۔ ان میں ایسے عظیم الشان مدارس بھی تھے جن کے تحت متعدد مدارس کام کرتے تھے اور ان کی حیثیت آج کی اصطلاح میں یونیورسٹی کی سی تھی۔ ان تمام مدارس میں عوامی تعلیم مفت تھی۔ یہ ایک ایسا نظام تھا جس کی نظریہ کسی دوسرے تدن میں نہیں ملتی۔^(۳۲)

اسلامی نظام تعلیم کی خصوصیات

نبی اکرم ﷺ کی تعلیمی پالیسی کے پیش نظر مسلمانوں میں جس نظام تعلیم نے رواج پایا اس کے نمایاں خدو خال حسب ذیل تھے:

(۱) یہ نظام تعلیم خالص عوامی تھا۔ حکومتیں تعلیم کے فروغ کے لیے کثیر روپیہ خرچ کرتی تھیں، لیکن کسی زمانہ میں بھی تعلیم کا نظام حکومت کے تابع نہ تھا۔ کوئی ایک محکمہ ایسا نہ تھا جو تعلیمی اداروں پر حکومت کی طرف سے نگرانی رکھتا ہو۔ مسلمانوں نے اپنے پورے دور حکومت میں کبھی بھی نصاب تعلیم کو حکومت کے تابع نہیں

(۳۱) تاریخ فرشته، ج ۲، حالات سلطان محمود غزنوی۔

(۳۲) الروضتين ج ۱، ص ۲۵۔ طبقات الشافعية الكبرى، ج ۳، ص ۱۳۷۔

کیا۔ ہر مدرسہ اپنا نظام چلانے کے لیے آزاد تھا، حتیٰ کہ وہ مدارس جو صرف سرکاری خزانے سے قائم ہوتے تھے، وہاں بھی اساتذہ آزاد تھے۔ مگر تعجب ہے کہ سرکاری مدارسلت نہ ہونے کے باوجود نظامِ تعلیم میں غیر معمولی ہم آہنگی اور مطابقت پائی جاتی ہے، جو اس بات کا ثبوت ہے کہ ہماری ثقافتی قوتوں کی گرفت معاشرے پر اتنی مضبوط تھی کہ بالکل فطری انداز میں تعلیم میں یگانگت اور یک رنگی پیدا ہوئی۔ اس آزادی کے باوجود اس طرح کی فطری یگانگت کی مثال دنیا کے کسی دوسرے تہذیب میں نہیں ملتی۔

(۲) یونان میں آزادی تھی مگر انہوں نے تعلیم کو ایک ذہنی و روزش بنادیا تھا۔ چین میں تعلیم پر خاندان اور حکومت دانوں کی گرفت بہت مضبوط تھی۔ ہندو تہذیب میں عمومی تعلیم کا تصور ہی نہ تھا، بلکہ ہند میں تعلیم پر پنڈتوں کی اجراہ داری تھی۔ لیکن مسلمانوں نے ریاست کی طرف سے تعلیم کی حوصلہ افزائی اور غیر معمولی مالی اعانت کے باوجود ایک بالکل آزاد تعلیمی نظام قائم کیا، جس میں تعلیم کا محور استاد تھا اور نظم و ضبط کو قائم رکھنے والی قوت اخلاق کی قوت تھی۔ یہ ایک عجیب و غریب تجربہ تھا جس کی کوئی نظریہ نہیں ملتی۔ اس کی بڑی وجہ اسلام کا مخصوص مزاج، اکرام انسانیت اور فرد کی آزادی کا اسلامی تصور، آخرت کی جواب دہی کا احساس اور اسلام کی قائم کردہ معاشرتی جمہوریت ہے جس سے دنیا کے دوسرے نظام آشنا نہیں۔

(۳) ایک طرف یہ آزادی تھی اور دوسری طرف حکومت کی سرپرستی کا یہ عالم تھا کہ وہ تعلیم کو اپنے تمام کاموں سے زیادہ اہم سمجھتی تھی۔ اس کا اندازہ اس ایک جملے سے کیجیے جو نظام الملک طوسی نے ملک عmad سلجوقی کے جواب میں کہا تھا۔ ہوایوں کہ شاہ کو ایک موقع پر تعلیم پر غیر معمولی اخراجات سے کچھ تشویش ہوئی۔ اس نے کہا کہ اس زرکثیر سے تو ایک لشکر جرار تیار ہو سکتا ہے۔ نظام الملک نے کہا کہ:

”اے بادشاہ! آپ کی فوج کے تیر تو چند قدم تک کام دے سکتے ہیں، لیکن میں جوفوج تیار کر رہا ہوں اس کے تیرز میں کے سارے طول و عرض میں موثر ہیں اور اس کی دعاوں اور حسنات کے تیر تو آسمان کی سیر سے بھی نہیں رک سکتے۔“

مسلمان حکمران تعلیم کو ایک تجارت نہیں سمجھتے تھے اور نہ خزانے پر اسے ایک بار تصور کرتے تھے، بلکہ انہیں یقین تھا کہ یہ دنیا و آخرت دونوں کو بنانے کے لیے ایک مؤثر ترین ذریعہ ہے۔

بر صغیر پاک و ہند میں قطب الدین ایک سے بلبن تک جو حکمران گزرے ہیں انہوں نے بڑے پیمانے پر مدارس قائم کیے اور مساجد تعمیر کرائیں۔ فیروز تغلق کے بجٹ میں ۱۳۶ لاکھ روپے و طائف وغیرہ کے لیے تھے۔ اس کا تقریباً ۲۵ فیصد یعنی ۳۶ لاکھ روپیہ صرف تعلیم کے فروغ کے لیے استعمال ہوتا تھا۔ اس نے تیس کالج اور ایک یونیورسٹی دہلی میں قائم کی جس کا سارا خرچ سرکاری خزانے سے پورا کیا جاتا تھا۔ مغل بادشاہوں میں علم کی سرپرستی میں ایک سے ایک بڑھا ہوا تھا۔ جہاں کیمکڑا ذوق اس درجہ بڑھا ہوا تھا کہ بقول مصنف جان جہاں ”اس نے ان مدارس کو از سر نو تعمیر کر دیا جو تیس تیس سال سے بند پڑے تھے اور پرندوں اور جانوروں کی رہائش گاہ بن چکے تھے، اور ان کو دوبارہ طلبہ اور اساتذہ سے بھر دیا۔“^(۳۳)

(۳۳) Law, N.N.I., Promotion of Learning in India by Muhammad ans, p.51

جہانگیر نے تعلیم پر دل کھول کر خرچ کیا اور بقول اسی جی کیں اس نے لاتعداد سکول اور کالج قائم کیے۔ محمد شاہ جسے تاریخ ”رنگیلا“ کے نام سے جانتی ہے، تعلیم پر بے دریغ خرچ کرتا تھا۔ حضرت شاہ ولی اللہ دہلویؒ کا مشہور دارالعلوم اس کی علمی فیاضیوں کا مرہون منت تھا۔^(۳۴)

(۲) ایک بڑی خصوصیت یہ تھی کہ تعلیم ہمیشہ مفت رہی۔ اس کے ساتھ ساتھ طلبہ کے بود و باش اور خورد و نوش کا بھی پورا انتظام کیا جاتا تھا۔ جیب خرچ کے لیے غریب طلبہ کو سرکاری ذرائع اور امراء کی طرف سے وظائف دیے جاتے تھے۔ مدارس اور مساجد میں بڑی تعداد میں کمرے ہوتے تھے جو طلبہ کی رہائش کے کام آتے تھے۔

(۵) اس نظام تعلیم کی ایک اور خصوصیت استاد و شاگرد کا قلبی تعلق تھا۔ تعلیم کے محور استاد تھے اور ان کو معلم و مرتبی کی حیثیت حاصل تھی۔ اساتذہ کا کردار مثالی ہوتا تھا۔ ان کے ایثار و قربانی اور اخلاص کا حال پڑھ کر تعجب ہوتا تھا کہ اسلام کیسے کیسے نمونے تیار کر سکتا ہے اور کتنی کثیر تعداد میں کر سکتا ہے۔ اساتذہ کا تعلق اپنے شاگردوں سے کیسا تھا اس کا اندازہ مشہور عالم حکیم علی گیلانی کے بارے میں ”ذکرہ علمائے ہند“ کے اس فقرے سے کیجیے: ”ہمیشہ طلبہ کو درس دیا کرتے اور ان کے بغیر کھانا نہ کھاتے تھے۔“^(۳۵)

(۶) اس نظام میں استاد اور شاگرد میں صرف قلبی تعلق ہی نہ تھا بلکہ استاد طلبہ کے تزکیہ نفس اور اصلاح باطن کی فکر بھی کرتے تھے۔ انہیں ہر وقت یہ خیال دامن گیر رہتا کہ طلبہ کا معیارِ علم ہی بلند نہ ہو ان کا معیارِ اخلاق بھی بلند ہوا اور وہ اچھے انسان اور اچھے مسلمان بن کر لکھیں۔ اگر اس معاشرے میں تقویٰ ایفا نے عہد عصمت و عفت، ایثار و قربانی، صلح رحمی، اخلاق و مردمت اور ہمدردی و اخوت کا دور دورہ تھا تو اس کی وجہ پہی تھی کہ تعلیم ایک اخلاق ساز قوت کا کردار ادا کرتی تھی۔

(۷) اس نظام تعلیم کی ایک خوبی یہ تھی کہ اس میں جمود نہ تھا۔ یہ نظام نئی پیدا ہونے والی ضرورتوں کو پورا کر رہا تھا۔ اس کا سب سے بڑا ثبوت یہ ہے کہ اس نظام کے تیار کردہ افراد مخفی مجرموں کی زینت نہ تھے بلکہ نظام سلطنت کو حکمت و داشمندی کے ساتھ چلا رہے تھے۔ اگر درخت کو اس کے پھل سے پہچانا جاتا ہے تو اس نظام کو ان شخصیات سے پر کیا جاسکتا ہے جنہیں اس نے تیار کیا اور جنہوں نے زندگی کے ہر شعبے میں نام پیدا کیا۔ غرض یہ کہ تعلیمی نظام کی جس تاریخی روایت کا آغاز رسول اکرم ﷺ کی ذات گرامی سے ہوا تھا ہنوز رو بار ترقاء ہے اور مفید برگ و بار پیدا کر رہی ہے۔

کتابیات

عربی کتب

- (۱) قرآن کریم۔
- (۲) مفتاح کنوز السنۃ، مطبوعہ مصر۔
- (۳) المعجم المفہرس للافاظ الحدیث النبوی، مطبوعہ مصر۔

(۳۴) حوالہ مذکورہ۔

(۳۵) منتخب التواریخ، ص۔ ۸۔

- (٤) طبقات الشافعية الكبرى، مطبوعة مصر.
 (٥) الروضتين، مطبوعة مصر.
 (٦) سنن ابن ماجه، مطبوعة مصر.
 (٧) صحيح البخاري، مطبوعة كراچی.
 (٨) مفردات امام راغب، مطبوعة كراچی.
 (٩) الجامع للاخلاق الرواى والسامع، مطبوعة مصر.
 (١٠) تقىيد العلم للخطيب البغدادى، مطبوعة مصر.
 (١١) تذكرة الحفاظ للذهنى، مطبوعة مصر.
 (١٢) سنن الدارمى، مطبوعة مصر.
 (١٣) جامع بيان العلم لابن عبد البر، مطبوعة مصر.
 (١٤) البيان والتبيين للحافظ، مطبوعة مصر.
 (١٥) تفسير ابن حجر للطبرى، مطبوعة مصر.
 (١٦) تاريخ بغداد، مطبوعة مصر.
 (١٧) ربيع البارز لزمخشري، مطبوعة مصر.
 (١٨) احياء علوم الدين للغزالى، مطبوعة مصر.
 (١٩) صحيح مسلم از امام مسلم، مطبوعة مصر.
 (٢٠) كشف المحجوب، على هجويرى، مطبوعة لاھور۔ (٢١) مستدرک حاکم، مطبوعه حیدر آباد دکن۔
 (٢٢) عقد الفريد، مطبوعه مصر.
 (٢٣) سیرت ابن هشام، مطبوعه مصر.

English Books

- 1- Law, N.N.I., *Promotion of Learning in India by Muhammad ans.*
- 2- Van Kroamor, *Islamic Civilization.*
- 3- Resenthal, *Knowledge Triumphant.*
- 4- *Encyclopedia of Islam.*
- 5- W.O. Lester smith, *Education, Pelican, 1958.*
- 6- *Everyman's Library, by John Milton.*
- 7- Dewey, John, *Democracy and Education.*
- 8- Park, De. Joe, *Introduction, New York.*
- 9- Dipman, Water, *The State of Education in this Troubled World.*
- 10- *Current History, Sept, 1958.*
- 11- Titus, Harold H. *Living Issues in Philosophy, New York, 1953.*
- 12- Aydelotte, Frank, "Breaking the Academic Lock Step, Harper Brothers, New York.

